




“ललितपुरको समृद्धि र सुशासनको आधार,
सम्पदा संस्कृति सहितको स्मार्ट सेवा र पूर्वाधार”



ललितपुर महानगरपालिकाको सातौँ नगर सभामा
उप प्रमुख श्री मञ्जली शाक्य बज्राचार्यद्वारा प्रस्तुत
आर्थिक वर्ष २०८२/८३ को बजेट वक्तव्य



ललितपुर महानगरपालिका

२०८२ असार १० गते

lmc.gov.np

ललितपुर महानगरपालिकाका उप प्रमुख श्री मञ्जली शाक्य बज्राचार्यबाट
२०८२ असार १० गते प्रस्तुत आर्थिक वर्ष २०८२ /०८३ को बजेट वक्तव्य

सभाका श्रद्धेय अध्यक्ष तथा नगर प्रमुखज्यू,
नगर सभा सदस्यज्यूहरू,
अन्य उपस्थित महानुभावहरू,
ज्वजलपा ! अभिवादन ! नमस्कार !

ललितपुर महानगरपालिकाको यस सम्मानित सातौं नगरसभाको बैठकको अवसरमा उपप्रमुखको हैसियतले आगामी आर्थिक वर्ष २०८२ /०८३ को बजेट प्रस्तुत गर्न पाउँदा आफुलाई गौरवान्वित भएको महशुस गरेको छु। यस सभामा यहाँहरू सबैलाई हार्दिक स्वागत पनि गर्न चाहन्छु।

देश र जनताको सर्वोपरी हित एवं संघीयता, गणतन्त्र, जनआन्दोलन तथा विविध किसिमका परिवर्तनका लागि आफ्नो अमूल्य जीवन उत्सर्ग गर्नु हुने शहिदहरूको स्मरण गर्दै हार्दिक श्रद्धाञ्जली अर्पण गर्न चाहन्छु। साथै ललितपुर नगरीको कला, संस्कृति, सम्पदा संरक्षण तथा विकास निर्माणमा महत्वपूर्ण योगदान दिई यस नगर तथा समग्र राष्ट्रको श्रीवृद्धि गर्नका लागि अग्रणी भूमिका निर्वाह गर्नु हुने अग्रज ललितपुरवासीहरू प्रति हार्दिक नमन गर्न चाहन्छु।

सीमित स्रोत तथा साधन एवम् अर्थतन्त्रमा परेको प्रभावका विच नगरवासीहरूको असीमित माग र चाहनाहरूलाई अधिकतम सम्बोधन हुने गरी बजेट तर्जुमा गर्नु पक्कै पनि चुनौतिपूर्ण रहेको तथ्य यहाँहरूले मनन गर्नु भएकै होला भन्ने लागेको छ। आ.व. २०८२ /०८३ को लागि पनि यहाँहरूको विकास प्रतिको लगाव र नगरवासीहरूको असीमित चाहनालाई दृष्टिगत गरी चालु आर्थिक वर्षको हाराहारीमा नै उपलब्ध साधन स्रोतलाई अधिकतम परिचालन गर्ने गरी यो बजेट तर्जुमा गरिएको छ।

जनताको आवश्यकता, चाहना, माग अत्यधिक छन् भने हाम्रो बजेट तथा राजश्वको सीमा सीमित छ तैपनि नीतिमा राखिएका विषय तथा क्षेत्रहरूलाई सकेसम्म समेट्ने गरी बजेट कार्यक्रममा समावेश गरिएको छ। हाम्रो चाहना स्वच्छ, हराभरायुक्त, उद्यमीले भरिएको सांस्कृतिक सम्पदा सहितको आत्मनिर्भर, समृद्ध सांस्कृतिक नगर बनाउनु हो। सकारात्मक सोचको विकास गर्दै हामीले गरेका राम्रा काम र असल अभ्यासहरूको निरन्तरता र त्यसको अपनत्व लिनु पर्छ भन्ने मलाई लाग्छ। सामाजिक, आर्थिक रूपले पछाडि परेका वर्ग, समुदाय र क्षेत्रलाई विकास र समृद्धिको यात्रामा सँगसँगै लैजानु राज्यको दायित्व नै हो भन्ने कुरालाई मनन गर्दै बजेट तर्जुमा गरिएको कुरालाई पनि यहाँ जोड्न चाहन्छु।

यस वर्षको बजेट समावेशी, नीति संबोधन तथा सबैको अपनत्व हुने गरि ल्याउने कोशिस गरेको छु। हाम्रो चाहना र प्राथमिकता जनताको जनजीविकासँग सम्बन्धित अति आवश्यक मौलिक हकहरूको सुनिश्चित गर्दै सहज जीवनयापन गर्न मद्दत गर्नु रहेको छ। त्यसैगरी हाम्रो सामाजिक पुँजीहरूको संरक्षण गर्दै नगरवासीलाई आत्मनिर्भर र स्वाभिमानी जीवन जीउन मद्दत गर्नु अर्को महत्वपूर्ण विषय

रहेको छ। हाम्रा नगरवासी अत्यन्त सिधा एवं सन्तोषी हुनुहुन्छ। सरकारप्रति गुनासो र अपेक्षा भन्दा पनि आफ्नै श्रम र मेहेनतलाई प्राथमिकतामा राख्नु हुन्छ। आजको समयमा पनि सामाजिक र सांस्कृतिक रूपमा एकताबद्ध र एकटिक्का छन् भने आर्थिक रूपमा आफ्ना श्रम र सीप प्रति गर्व गर्नुहुन्छ। महानगरवासीको अपार माया, सद्भाव, विश्वास प्रति हार्दिक आभार व्यक्त गर्न चाहन्छु। साथै यस वर्षको बजेटले समग्र वर्ग, क्षेत्र, भुगोल, जाति, दलित, महिला, अपाङ्गता भएका व्यक्तिहरु, जेष्ठ नागरिक, बालबालिका लगायत सबैलाई संबोधन गरी थप यँहाहरुको विश्वास जित्न सफल हुनेछौं भन्ने अपेक्षा पनि गरेको छु। हाम्रो सफलता भनेको नै महानगरवासीको सन्तुष्टि हो।

नगर सभा सदस्यहरु,

अब म यस महानगरपालिकाको चालु आर्थिक वर्षको विनियोजित बजेट र जेष्ठ मसान्तसम्मको खर्च तथा समग्र वित्तीय अवस्थाको बारेमा बुँदागत रूपमा संक्षिप्त चर्चा गर्न चाहन्छु। साथै भौतिक प्रगतिका सम्बन्धमा यस अघि यसै नगरसभामा पेश भएको नीति तथा कार्यक्रममा उल्लेख भइसकेको व्यहोरा स्मरण गराउन चाहन्छु।

१. चालु आर्थिक वर्षका लागि प्रस्तुत भएको बजेटमा कुल खर्च रु. ७ अर्ब ४६ करोड ८३ लाख ९२ हजार रहेको र सो मध्ये चालु खर्च तर्फ रु. २ अर्ब ७८ करोड ८९ लाख ६९ हजार र पुँजीगत खर्च तर्फ रु. ४ अर्ब ६७ करोड ९४ लाख २३ हजार विनियोजन भएको थियो।
२. २०८२ जेष्ठ मसान्तसम्मको कुल खर्च रु. ३ अर्ब ९७ करोड ८८ लाख ४० हजार अर्थात ५३% भएको देखिन्छ। जसमध्ये चालु खर्च तर्फ रु. २ अर्ब ३ करोड १९ लाख ९७ हजार अर्थात ७३% खर्च भएको देखिन्छ भने पुँजीगत खर्च तर्फ रु. १ अर्ब ९४ करोड ६८ लाख ४३ हजार अर्थात ४२% भएको देखिन्छ। असार मसान्तसम्म पुँजीगत खर्च करिव ७०% पुग्ने संशोधित अनुमान गरिएको छ।
३. पुँजीगत तर्फको जेष्ठ मसान्तसम्मको कुल खर्च प्रतिशत ४२% रहेको र विषय क्षेत्रगत तर्फको खर्च अनुपात लगभग ४४% खर्च भएको देखिन्छ। सोही अवधिमा वडा तर्फको खर्च अनुपात ५८ % रहेको देखिन्छ र नगरस्तरीय योजना लगायत अन्य आयोजनाको खर्च अनुपात ४२% रहेको देखिन्छ।

नगर सभा सदस्यहरु,

आगामी आर्थिक वर्षको बजेट विवरण प्रस्तुत गर्ने सन्दर्भमा अवलम्बन गरिएका मूलभूत मार्गदर्शन बजेटको लक्ष्य, उद्देश्य, प्राथमिकता र बजेटको सारांश यहाँहरु समक्ष प्रस्तुत गर्ने अनुमति चाहन्छु। महानगरपालिकाको दीर्घकालीन सोच र सो अनुसारका नीतिहरु यस अघि यसै नगरसभामा प्रस्तुत भइसकेका छन्।

बजेट तर्जुमा गर्दा अवलम्बन गरिएका मूलभूत मार्गदर्शनहरु:

१. नेपालको संविधान, २०७२ मा रहेका स्थानीय तहका एकल तथा साझा अधिकार क्षेत्र र राज्यका निर्देशक सिद्धान्त, नीति र दायित्व,
२. स्थानीय सरकार सञ्चालन ऐन, २०७४,

३. अन्तर सरकारी वित्त व्यवस्थापन ऐन, २०७४
४. दिगो विकासका लक्ष्यले निर्धारण गरेका क्षेत्रगत लक्ष्यहरू तथा क्षेत्रगत नीतिहरू,
५. सोही योजनाका नीति, सिद्धान्त र कार्यक्रमहरू,
६. संघीय तथा प्रदेश सरकारबाट प्राप्त मार्गदर्शनहरू,
७. अन्तर्राष्ट्रियस्तरमा नेपालले गरेका प्रतिबद्धताहरू,
८. स्थानीय तहको बजेट तर्जुमाका लागि राष्ट्रिय योजना आयोगले जारी गरेको दिग्दर्शन,
९. यस सभामा प्रस्तुत आर्थिक वर्ष २०८२/०८३ को नीति तथा कार्यक्रम,
१०. संघीय सरकार र बागमती प्रदेश सरकारले प्रस्तुत गरेको आर्थिक वर्ष २०८२/०८३ को नीति तथा कार्यक्रम र बजेट,
११. ललितपुर जिल्लाबाट प्रतिनिधित्व गर्नु हुने माननीय सांसदज्यूहरू, सल्लाहकारज्यूहरू तथा सरोकारवालाहरूबाट प्राप्त भएका सुझावहरू,
१२. सार्वजनिक सुनुवाईमा नगरवासीहरूबाट व्यक्त भएका जनसरोकारका विषयहरू,
१३. विगतको नीति तथा कार्यक्रम र बजेटको समीक्षा,
१४. स्रोत अनुमान तथा बजेट सीमा निर्धारण समितिले निर्धारण गरेको बजेट सीमा र मार्गदर्शन,
१५. नगरवासीहरूको माग, चाहना र अपेक्षा।

बजेटको मूलभूत लक्ष्य:

यस महानगरपालिकाले निर्धारण गरेको दीर्घकालिन सोच “ललितपुर नगर : स्वस्थ समुन्नत सांस्कृतिक शहर” र यस वर्षका लागि तय गरिएको “ललितपुरको समृद्धि र सुशासनको आधार, सम्पदा, संस्कृति सहितको स्मार्ट सेवा र पूर्वाधार।” भन्ने नारालाई आधार मानी “सांस्कृतिक र आर्थिक रूपले समृद्ध शहरको रूपमा विकास गर्ने” मूलभूत लक्ष्य परिपूर्तिका लागि देहाय बमोजिमका उद्देश्य र प्राथमिकता निर्धारण गरी बजेट तर्जुमा गरिएको व्यहोरा यहाँहरू समक्ष प्रस्तुत गर्न चाहन्छु।

उद्देश्य:

हाम्रो मूल नारालाई आत्मसात गर्दै यस ऐतिहासिक सांस्कृतिक नगरीलाई समृद्ध र सुशासनयुक्त बनाउँदै सम्पदा, संस्कृति, दिगो पूर्वाधार, हरियाली प्रवर्द्धन, पर्यावरण, आत्मनिर्भर अर्थतन्त्र, गुणस्तरीय शिक्षा, सर्वसुलभ स्वास्थ्य उपचार, सामाजिक विकास, युवा रोजगार साथै बालबालिका र अपाङ्गतामैत्री नगर बनाउनु र लैङ्गिक समानता कायम गर्नु हाम्रो मुख्य ध्येय हो। त्यसैगरी प्रत्येक घरमा स्वच्छ खानेपानी पुऱ्याउनु र एक टोल/समूह एक उद्यमी बनाउनु हाम्रो अर्को मुख्य उद्देश्य हो। मुख्य उद्देश्यहरूलाई बुँदागत रूपमा निम्नानुसार रहेका छन् :

१. तिब्र, दिगो र व्यवस्थित पूर्वाधार निर्माण सहितको समृद्ध शहर बनाउनु,
२. नगरवासीहरूमा सुलभ, गुणस्तरीय आधारभूत स्वास्थ्य सेवा र शिक्षाको सुनिश्चितता गर्नु,

३. स्थानीय उत्पादन र उत्पादकत्व वृद्धिका लागि सहजीकरण गर्नु,
४. स्थानीय कला, संस्कृति तथा सम्पदाको समुचित संरक्षण र सम्बर्द्धन गर्नु,
५. स्थानीय स्रोत साधनको संरक्षण र समुचित परिचालन तथा सार्वजनिक जग्गाको संरक्षण गर्नु,
६. विपद् जोखिम न्यूनीकरण तथा व्यवस्थापन, वातावरण संरक्षण तथा हरियाली प्रवर्द्धन गर्नु।
७. सेवा प्रवाहमा पारदर्शिता, जवाफदेहिता र सुशासनको प्रत्याभूति कायम गर्नु।

प्राथमिकता:

१. संस्थागत सुदृढीकरण र सुशासन ।
२. दिगो पूर्वाधार तथा शहरी विकास ।
३. कला, संस्कृति, सम्पदा संरक्षण र सम्बर्द्धन ।
४. सुलभ आधारभूत स्वास्थ्य सेवा र नगरवासीको जीवन रक्षा ।
५. रोजगारमूलक एवम् स्तरीय आधारभूत शिक्षा ।
६. लैङ्गिक समानता, महिला सशक्तीकरण तथा सामाजिक समावेशीकरण ।
७. वातावरण संरक्षण ।
८. स्थानीय सहकारी तथा उद्यम व्यवसायको प्रवर्द्धन र विकास ।
९. पर्यटन क्षेत्रको प्रवर्द्धन ।
१०. अपाङ्गतामैत्री व्यवहार र व्यवस्था ।
११. युवा तथा खेलकुद ।
१२. बालमैत्री व्यवहार र व्यवस्था ।
१३. विपद् जोखिम न्यूनीकरण र उद्धार ।
१४. रोजगार प्रवर्द्धन तथा गरिबी न्यूनीकरण ।
१५. निजी क्षेत्र, गैरसरकारी संस्था र नागरिक समाजसँग सहकार्य ।
१६. प्रविधियुक्त एवम् नागरिक मैत्री र जवाफदेही सेवा प्रवाह ।

नगर सभा सदस्यहरु,

अव म यस महानगरपालिका आगामी आर्थिक वर्ष २०८२/०८३ को लागि स्थानीय सरकार सञ्चालन ऐन, २०७४ को दफा ६६ बमोजिम गठित स्रोत अनुमान तथा बजेट सीमा निर्धारण समितिले निर्धारण गरेको बजेट सीमा बमोजिम विनियोजन गरिएका क्षेत्र तथा कार्यक्रमहरुको बारेमा संक्षिप्त प्रकाश पार्न चाहन्छु ।

१. चालु आर्थिक वर्षका लागि कुल वार्षिक बजेट रु.७ अर्ब ४६ करोड ८३ लाख ९२ हजार रहेकोमा आगामी आर्थिक वर्ष ०८२/८३ का लागि कुल बजेट रु. ७ अर्ब ४७ करोड ४९ लाख ४७ हजार मात्र विनियोजन गरेको छु। यो रकम चालु आर्थिक वर्षको हाराहरी मात्र

- रहेकोछ। देश कै अर्थतन्त्रको अवस्था चिन्ताजनक रहेको र सङ्घीय तथा प्रदेश सरकारबाट विगतमा दिदै आएको अनुदान समेत कटौती भएको परिप्रेक्ष्यमा यो रकम बराबरको बजेट प्रस्ताव गर्नु हाम्रो लागि सुखद नै हो भन्ने लाग्दछ।
२. बजेटलाई मितव्ययी, पारदर्शी र औचित्यपूर्ण रूपमा खर्च गर्ने गरी आगामी आर्थिक वर्ष २०८२/८३ का लागि चालु खर्च तर्फको रु. २ अर्ब ९६ करोड ६४ लाख १८ हजार विनियोजन गरेको छ। चालु आर्थिक वर्षका लागि रु. २ अर्ब ४९ करोड ८४ लाख ४२ हजार विनियोजन भएकोमा आगामी वर्षमा सामाजिक सुरक्षा भत्ता वापत थप ६ करोड अन्य प्रशासनिक खर्चतर्फका पारिश्रमिक, मंहगी भत्ता वृद्धि लगायतका अनिवार्य दायित्वको रूपमा रहेको खर्चमा हुने वृद्धिका आधारमा चालु खर्चतर्फ गत वर्षको तुलनामा करिब १७ करोड बढ्ने प्रक्षेपण गरिएकोछ। अर्थात् यो रकम चालु वर्षको तुलना ६% बढि हो।
 ३. पुँजीगत खर्च तर्फ आगामी आर्थिक वर्षका लागि रु. ४ अर्ब ५० करोड ७७ लाख २९ हजार विनियोजन गरेको छ। चालु आर्थिक वर्षमा पुँजीगत खर्च रु. ४ अर्ब ६७ करोड ९४ लाख २३ हजार विनियोजन भएकोमा सङ्घीय सरकार र प्रदेश सरकारबाट पुँजीगत शीर्षकमा कम बजेट प्राप्त भएको कारण समेतले गर्दा गत वर्षको भन्दा करिब १७ करोड रकम पुँजीगत खर्चमा कमी अर्थात् चालु वर्षको तुलना ४% घटी प्रस्ताव गरिएकोछ।
 ४. वडास्तरीय कार्यक्रम र विषय क्षेत्रगत कार्यक्रमका लागि चालु आ.व. मा विनियोजन भए अनुसार नै हाराहारीमा आगामी आ.व.को लागि बजेट प्रस्ताव गरिएको छ। माथि उल्लेखित सीमा भित्र रही वडा समिति र विषय क्षेत्रगत समितिले बजेट प्रस्ताव गरी पेश गरेको र सोही बमोजिम बजेट विनियोजन गरिएको व्यहोरा समेत उल्लेख गर्न चाहन्छु। खर्च शीर्षक तथा कार्यक्रमगत रूपमा विनियोजन गरेको बजेट विवरण अनुसूची-१ मा राखिएको छ।
 ५. आगामी आर्थिक वर्षदेखि कार्यक्रम कार्यान्वयन योजना तर्जुमा गरी सम्बन्धित कर्मचारी वा पदाधिकारीबाट मासिक रिपोर्टिङ (Reporting) लिने परम्पराको थालनी गरी जवाफदेही बनाइनेछ।
 ६. बोलपत्र (Tender) को माध्यमबाट वस्तु/सेवा खरिदको लागि सूचना लगायतका कार्य दोस्रो त्रैमासिक भित्र गरी सक्ने गरी आवश्यक व्यवस्था मिलाइएको छ।
 ७. विगतमा बोलपत्र प्रक्रियामा गएका आयोजनाहरू तथा निर्माण कार्य शुरु भइसकेका आयोजनाहरूको लागि बजेट सुनिश्चितता गरिएको छ।
 ८. आर्थिक वर्ष २०८२/०८३ को लागि खर्च गर्नको लागि आवश्यक पर्ने महानगरपालिकाको विनियोजन विधेयक यस सभामा छुट्टै प्रस्तुत गरिनेछ।

नगर सभा सदस्यहरु,

अब म आगामी बर्षको लागि आवश्यक पर्ने विनियोजन रकम रु. ७ अर्ब ४७ करोड ४१ लाख ४७ हजारको लागि स्रोत व्यवस्थापन तथा आन्तरिक प्रणालीमा सुधार तथा सहूलियत सम्बन्धी प्रस्ताव पेश गर्ने अनुमति चाहन्छु।

१. स्रोत व्यवस्थापन तर्फ संघीय सरकारबाट रु. १ अर्ब ४१ करोड २७ लाख ९४ हजार र बागमती प्रदेश सरकारबाट रु. १८ करोड २७ लाख ७२ हजार प्राप्त हुने अनुमान गरिएको छ।
२. आन्तरिक स्रोतको रूपमा रहेको आन्तरिक आय (आन्तरिक राजस्व, मालपोत रजिष्ट्रेशन शुल्क, मनोरञ्जन कर आदी) बाट रु. ३ अर्ब ७१ करोड ४६ लाख एकानव्वे हजार सङ्कलन हुने अनुमान गरिएको छ। त्यसै गरी विकास निर्माणमा जनसहभागिता वापत ८ करोड ५० लाख बराबरको रकम प्राप्त हुने अपेक्षा गरिएको छ।
१. अन्तर सरकारी अख्तियारीबाट ९५ करोड १५ लाख प्राप्त हुने अपेक्षा लिइएको छ।
२. विनियोजन बजेटको लागि नपुग हुने १ अर्ब १२ करोड ७३ लाख ९० हजार नगद मौज्जातबाट व्यहोरिनेछ।
३. करको दायरा वृद्धिका लागि बिगतदेखि नै परिचालन गरिएको कर सचेतना कार्यक्रमलाई निरन्तरता दिई राजस्व अभिवृद्धि गरिनेछ। करका दायरा वृद्धिका लागि अन्य वैकल्पिक उपायहरु/रणनीति समेत अवलम्बन गरिनेछ।
४. नगरवासीको चाहना अनुसार र नक्सा प्रशासनलाई व्यवस्थित गर्न भवन अभिलेखीकरणको लागि गत वर्ष भवन अभिलेखीकरण/नियमित गर्ने ऐन, २०८१ जारी भएको र सो अनुसार तीन महिनाको सूचना प्रकाशित गरी भवन अभिलेखीकरण/नियमित गर्न नगरवासीमा आह्वान गरिएकोले आगामी आ.व. मा भवन अभिलेखीकरण लगायत राजस्वका नयाँ र थप स्रोतहरुबाट १ अरबभन्दा बढि आन्तरिक राजस्व थप हुने गरी बजेट प्रस्ताव गरिएकोछ। यस लक्ष्य प्राप्तिका लागि जनप्रतिनिधिहरु, कर्मचारीहरु लगायत सबैबाट समूचित प्रयास हुनेछ भन्ने अपेक्षा लिएको व्यहोरा समेत यहाँ जोड्न सान्दर्भिक ठान्दछु।
५. राजस्व प्रवर्द्धन र चुहावट नियन्त्रण गरी राजस्व वृद्धि गर्नमा यहाँहरु सबैको साथ सहयोग रहने छ भन्ने मैले अपेक्षा लिएको छु।
६. राजस्व प्रणालीमा सुधार गरिएको र वडा कार्यालयबाट नै कर संकलन गरिने क्षेत्रको विस्तार गरिएकोले कर सङ्कलनमा वृद्धि हुनेछ भन्ने विश्वास लिएको छु।
७. आगामी आर्थिक बर्षका लागि करका दरमा गरिएको परिवर्तन तथा थप/घट सम्बन्धी व्यवस्थाहरु अर्थ विधेयकमा समावेश गरी सभामा छुट्टै प्रस्तुत गरिनेछ।

८. यस नगरसभामा प्रस्तुत नीति तथा कार्यक्रम बमोजिम देहायका कर छुटको व्यवस्थालाई निरन्तरता दिने गरी अर्थ विधयेक प्रस्ताव गरिएको छ।

क. विश्व सम्पदा क्षेत्रभित्र भवन सम्पदा नियम पालना गरी निर्माण गरिएका घरहरुको सम्पति कर मिनाहा गरिनेछ ।

ख. निजी क्षेत्रबाट सार्वजनिक सुबिधाको लागि Parking व्यवस्थापन सम्बन्धमा उपयुक्त प्रस्ताव आएमा नक्सा पासमा सहजीकरण र दस्तुरमा छुट दिइनेछ।

ग. विद्युतीय सवारी साधन (Electronic Vehicle) प्रयोग गर्ने ललितपुरबासीले सम्पति कर छुट मागेमा सम्पति करमा ५% छुट दिइनेछ।

घ. निजी खाली जग्गामा जग्गाधनीसँग सम्झौता गरी नर्सरी, तरकारी, फलफूल खेती गर्ने कृषकलाई महानगरपालिकाबाट लिइने बहाल करमा छुट दिइनेछ।

आगामी आ.व.को लागि प्रस्तावित आय अनुमानको विवरण अनुसूची -२ मा राखिएको छ।

अन्त्यमा,

महानगरपालिकाको आय व्ययको प्रस्तावित अनुमान माथि उल्लेख गरिए अनुसारको ढाँचामा छुट्टा छुट्टै समावेश गरिएको छ। वडास्तरीय, विषयगत क्षेत्र, र नगरस्तरीय योजना तथा कार्यक्रमहरुको विवरण सभासदज्यूहरुलाई उपलब्ध गराउन आवश्यक व्यवस्था मिलाएको छ।

महानगरपालिकाले आगामी आर्थिक वर्षका लागि लिएका नीतिहरु र बजेट तथा कार्यक्रम कार्यान्वयनबाट महानगरपालिकाको समग्र विकास निर्माण, सेवा प्रवाह तथा सुशासन कायम हुन महत्वपूर्ण सहयोग पुग्नेछ भन्ने विश्वास लिएको छ।

प्रस्तुत बजेट तथा कार्यक्रम तर्जुमाको क्रममा प्रत्यक्ष र परोक्ष रूपमा सहयोग पु-याउनु हुने नगरप्रमुखज्यू, ललितपुर जिल्लाबाट प्रतिनिधित्व गर्ने माननीय सांसदज्यूहरु, महानगरपालिकाका सल्लाहकारज्यूहरु, बजेट तथा कार्यक्रम तर्जुमा समितिका पदाधिकारीहरु, राजस्व परामर्श समितिका पदाधिकारीहरु, विषय क्षेत्रगत समितिका संयोजक तथा सदस्यहरु, वडाध्यक्षहरु, कार्यपालिका सदस्यहरु, वडा सदस्यहरु, प्रमुख प्रशासकीय अधिकृत, शाखा/महाशाखा प्रमुख लगायत सम्पूर्ण कर्मचारीहरु, सरकारी निकाय, राष्ट्रिय तथा अन्तर्राष्ट्रिय गैर सरकारी संघ संस्था सहित सरोकारवाला निकायहरु, सञ्चार जगत, नागरिक समाज लगायतका सम्पूर्ण नगरवासी महानुभावहरु प्रति कृतज्ञता व्यक्त गर्दछु। यसरी नै नीति कार्यक्रम तथा बजेट कार्यान्वयनमा समेत यहाँहरुको पूर्ण सहयोग, सदभाव र अपनत्व रहनेछ भन्ने अपेक्षा लिएको छु।

धन्यवाद।